

[تاریخ: ۱۳/۰۵/۲۰۲۳]

بِسْمِ اللَّهِ الرَّحْمَنِ الرَّحِيمِ

[فتویٰ نمبر: ۳۸۰]

سوال

ایک شخص انسٹال منٹ (قسطوں) کا کاروبار کرتا ہے۔ اس نے کسی آدمی کو قسطوں پہ فریزر دینا ہے، لیکن جسکو دینا ہے وہ کراچی ہے، اب یہاں لاہور سے فریزر بھیجنا مشکل ہے تو وہ اس کے پیسے ارسال کر دیتا ہے۔ مثلاً ۵۰۰۰ روپے اپنے گاہک کو بھیج دیتا ہے، اور وہ کراچی سے پچاس ہزار کا فریزر خرید لیتا ہے۔ اور ہر ماہ واپس پانچ ہزار قسط بھیجتا ہے، لیکن قسطوں کے حساب سے واپس پچاس کی بجائے ساٹھ ہزار کرنا ہو گا۔ کیا ایسا کرنا جائز ہے؟

جواب

الحمد لله وحده، والصلاة والسلام على من لا نبي بعده!

قسطوں پر چیز لینا دینا یہ ایک الگ مسئلہ ہے، جو کہ ہمارے نزدیک جائز ہے۔ لیکن صورت مسئلہ میں جو کچھ بیان کیا گیا ہے وہ واضح سود ہے، کیونکہ وہ پچاس ہزار روپیہ دے کر واپس ساٹھ ہزار روپیہ وصول کرتا ہے۔ لیکن پیسہ دے کر اس کے بدلے میں زیادہ پیسے لینا یہ سود ہے اور اس کے ناجائز اور حرام ہونے میں کسی قسم کا کوئی شک و شبہ نہیں ہے۔ بینک والے بھی ایسا ہی کرتے ہیں اس سے بچنا ضروری ہے، سودی کاروبار کرنے والے کے خلاف سخت ترین وعیدیں آئی ہیں۔ ارشاد باری تعالیٰ ہے:

"جو لوگ سود کھاتے ہیں وہ یوں کھڑے ہوں گے جیسے شیطان نے کسی شخص کو چھو کر مغبوط الحواس بنادیا ہو۔ اس کی وجہ ان کا یہ قول ہے کہ تجارت بھی تو آخر سود کی طرح ہے، حالانکہ اللہ نے تجارت کو حلال قرار دیا ہے اور سود کو حرام، اب جس شخص کو اس کے رب کی طرف سے یہ نصیحت پہنچ گئی اور وہ سود سے رک جائے تو پہلے جو سود کھا چکا اس کا معاملہ اللہ کے سپرد ہے مگر جو پھر بھی سود کھائے تو یہی لوگ دوزخی ہیں، جس میں ہمیشہ رہیں گے۔ اللہ تعالیٰ سود کو مٹاتا اور صدقات کی پرورش کرتا ہے۔" [البقرة: ۲۷۵-۲۷۶]

مزید فرمایا:

"اے ایمان والو! اللہ تعالیٰ سے ڈرو اور جو سود باقی رہ گیا ہے، اسے چھوڑ دو اگر تم مؤمن ہو۔ اور اگر تم نے سود نہ چھوڑا تو اللہ تعالیٰ اور اس کے رسول کے ساتھ لڑنے کے لیے تیار ہو جاؤ۔ ہاں اگر توبہ کر لو تو تمہارا اصل مال تمہارا ہی ہے، نہ ظلم کرو، نہ ظلم کیا جائے۔" [البقرة: ۲۷۸-۲۷۹]

سیدنا ابو ہریرہ فرماتے ہیں کہ رسول اللہ ﷺ نے فرمایا:

"اجْتَنِبُوا السَّبْعَ الْمُؤْبَقَاتِ قَالُوا يَا رَسُولَ اللَّهِ وَمَا هُنَّ؟ قَالَ: الشِّرْكُ بِاللَّهِ وَالسِّحْرُ وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ وَأَكْلُ الرِّبَا وَأَكْلُ مَالِ الْيَتِيمِ وَالتَّوَلَّى يَوْمَ الرَّحْفِ وَقَذْفُ الْمُحْصَنَاتِ الْمُؤْمِنَاتِ الْغَافِلَاتِ". [صحیح بخاری: ۲۷۶۶]

"سات مہلک گناہوں سے بچو۔ صحابہ نے پوچھا: اللہ کے نبی ﷺ! وہ کون سے گناہ ہیں؟ آپ ﷺ نے فرمایا: اللہ کے ساتھ شرک کرنا، جادو کرنا، کسی کو ناحق قتل کرنا، سود کھانا، یتیم کا مال کھانا، جنگ کے دن پیٹھ دکھا کر بھاگنا، پاک دامن اور بھولی بھالی عورتوں پر تہمت لگانا۔"

اسی طرح حضور ﷺ نے فرمایا:

"دِرْهَمٌ رِبًا يَأْكُلُهُ الرَّجُلُ وَهُوَ يَعْلَمُ أَشَدُّ مِنْ سِتَّةٍ وَثَلَاثِينَ زَنِيَةً". [مسند احمد: ۲۰۹۵۱]

"ربا کا ایک درہم جو انسان علم ہونے کے باوجود کھاتا ہے، چھتیس بار بدکاری کرنے سے زیادہ سخت ہے۔" مندرجہ بالا دلائل کے پیش نظر صورت مسئلہ میں ذکر کردہ کاروبار ناجائز اور حرام ہے۔ واللہ اعلم

مفتیان کرام

فضیلۃ الشیخ جاوید اقبال سیالکوٹی حفظہ اللہ

فضیلۃ الشیخ ابو عدنان محمد منیر قمر حفظہ اللہ

لَجْنَةُ الْعُلَمَاءِ لِلْإِفْتَاءِ
ULAMA FATWA COUNCIL

فضیلۃ الشیخ عبدالحلیم بلال حفظہ اللہ

فضیلۃ الشیخ سعید مجتبیٰ سعیدی حفظہ اللہ

فضیلۃ الشیخ محمد ادریس اثری حفظہ اللہ

فضیلۃ الشیخ ابو محمد عبدالستار حماد حفظہ اللہ

فضیلۃ الشیخ الدكتور عبد الرحمن یوسف مدنی حفظہ اللہ

فضیلۃ الشیخ مفتی عبد الولی حقانی حفظہ اللہ

علماء فتوى كونسل

ULAMA FATWA COUNCIL



لَجَنَةُ الْعُلَمَاءِ لِلْإِفْتَاءِ

لَجَنَةُ
الْعُلَمَاءِ
لِلْإِفْتَاءِ